

REGIONAL NEWS UNIT
ALL INDIA RADIO, GUWAHATI
0000000000

Date : 20-JAN-2026

Time : 0900 Hrs

Assamese Morning Bulletin
Headlines

- ১। ডাভ'ছৰ ৱৰ্ল্ড ইক'ন'মিক ফ'ৰামৰ সন্মিলনত মুখ্যমন্ত্ৰী ড° হিমন্ত বিশ্ব শৰ্মাৰ অংশগ্ৰহণ। অসমৰ বিকাশ যাত্ৰাৰ সন্দৰ্ভত মুখ্যমন্ত্ৰীৰ দৃঢ় প্ৰত্যয়।
- ২। কেন্দ্ৰীয় মন্ত্ৰী সৰ্বানন্দ সোণোৱালৰ ভূৱা চৰকাৰী লেটাৰহেড আৰু ভূৱা স্বাক্ষৰ থকা এখন চিঠি সামাজিক মাধ্যমত ভাইৰেল হৈ পৰা বিষয় সন্দৰ্ভত এজাহাৰ দাখিল।
- ৩। নীতিন নবীন ভাৰতীয় জনতা পাৰ্টীৰ ৰাষ্ট্ৰীয় সভাপতি হোৱাটো নিশ্চিত। আজি আনুষ্ঠানিক ঘোষণা।
- ৪। কোকৰাঝাৰৰ কাৰিগাঁৱত গৰুচোৰৰ সন্দেহত গণপ্ৰহাৰত এজন লোকৰ মৃত্যু। চাৰিজন গুৰুতৰভাৱে আহত।

আৰু

- ৫। মাদক দ্ৰব্য বিৰোধী অভিযানৰ অধীনত আৰক্ষীৰ কাছাৰ আৰু ডিব্ৰুগড়ত বৃজন পৰিমাণৰ মাদকদ্ৰব্য জব্দ।

000000

ছুইজাৰলেণ্ডৰ ডাভ'ছত অনুষ্ঠিত ৱৰ্ল্ড ইক'ন'মিক ফ'ৰামৰ সন্মিলনত অংশগ্ৰহণৰ উদ্দেশ্যে দেশখনলৈ যোৱা মুখ্যমন্ত্ৰী ড° হিমন্ত বিশ্ব শৰ্মাই কালি জুৰিখত ছিংগাপুৰৰ ৰাষ্ট্ৰপতি থাৰমান চন্মুগবল্লমক সাক্ষাৎ কৰি মত বিনিময় কৰে। মুখ্যমন্ত্ৰীগৰাকীক জুৰিখ বিমানবন্দৰত দেশখনত থকা প্ৰবাসী ভাৰতীয়সকলে আদৰণি জনায়। ড° শৰ্মাৰ সৈতে এই সন্মিলনত অন্ধ্ৰপ্ৰদেশৰ মুখ্যমন্ত্ৰী চন্দ্ৰবাবু নাইডু, কেন্দ্ৰীয় মন্ত্ৰী ৰামমোহন নাইডু আৰু বিশ্ববেংকৰ অধ্যক্ষ অজয় বাংগায়ো অংশ লৈছে। অসমৰ প্ৰতিনিধি হিচাপে মুখ্যমন্ত্ৰী ড° শৰ্মাই সন্মিলনত অংশগ্ৰহণৰ সুযোগ লাভ কৰাটো তাৎপৰ্যপূৰ্ণ হিচাপে বিবেচিত হৈছে। সন্মিলনত অংশগ্ৰহণৰ পূৰ্বে এটা ৰাষ্ট্ৰীয় সংবাদ মাধ্যমৰ সৈতে হোৱা কথা বতৰাত মুখ্যমন্ত্ৰীগৰাকীয়ে বিশ্ব অৰ্থনৈতিক মঞ্চৰ সন্মিলনত প্ৰথমবাৰৰ বাবে অসমৰ অংশগ্ৰহণৰ জৰিয়তে গোলকীয় বিনিয়োগকাৰীসকলক আকৰ্ষণৰ প্ৰয়াস কৰা হ'ব বুলি উল্লেখ কৰে।

বাইট (চি এম)

এই ফ'ৰামত অংশগ্ৰহণৰ জৰিয়তে অসমে আৰ্থিক ক্ষেত্ৰত অংশীদাৰিত্ব শক্তিশালী কৰা, বিনিয়োগ আকৰ্ষণ কৰা, স্থায়ী উন্নয়ন আৰু প্ৰযুক্তিগত উদ্ভাৱনত ৰাজ্যখনক আগশাৰীলৈ লৈ যোৱাৰ দিশত সহায়ক হ'ব। মুখ্যমন্ত্ৰীয়ে এই ফ'ৰামত কমেও ১৭ খন বৈঠকত অংশ লোৱাৰ লগতে কেইবাখনো বৃজাবুজিৰ চুক্তিত স্বাক্ষৰ কৰাৰ কথা। সন্মিলনৰ ৫৬ সংখ্যক এই বাৰ্ষিক বৈঠকত বিশ্বৰ ৩ হাজাৰৰো অধিক নেতাই অংশগ্ৰহণ কৰাৰ কথা আছে। অহা ২৩ জানুৱাৰীত সন্মিলনৰ সামৰণি পৰিব।

000000

কেন্দ্ৰীয় বন্দৰ, জাহাজ পৰিবহণ আৰু জলপথ মন্ত্ৰী সৰ্বানন্দ সোণোৱালৰ ভূৱা চৰকাৰী লেটাৰহেড আৰু ভূৱা স্বাক্ষৰ থকা এখন চিঠি সামাজিক মাধ্যমত ভাইৰেল হৈ পৰা বিষয় সন্দৰ্ভত এজাহাৰ দাখিল কৰা হৈছে। কেন্দ্ৰীয় মন্ত্ৰীগৰাকীয়ে সামাজিক মাধ্যমযোগে এই বিষয়ে প্ৰকাশ কৰি কয়, যে কোনো দুষ্কৃতিকৰীয়ে অসাধু অভিপ্ৰায়েৰে আৰু উদ্দেশ্য প্ৰণোদিতভাৱে এই কাম কৰিছে। এনে কাৰ্যৰ দ্বাৰা ভুল তথ্য বিয়পাই সাংবিধানিক পদমৰ্যাদা লান কৰাৰ

লগতে জনমানসত তেওঁক হেয় প্ৰতিপন্ন কৰিবলৈ বিচৰা হৈছে বুলিও শ্ৰী সোণোৱালে প্ৰকাশ কৰে। তেওঁ কয়, যে ইতিমধ্যে এই বিষয়ত এজাহাৰ দাখিল কৰা হৈছে আৰু বিধি বলৱৎকাৰী সংস্থাসমূহক অগ্ৰাধিকাৰভিত্তিত আইনী ব্যৱস্থা গ্ৰহণ কৰিবলৈ অনুৰোধ জনোৱা হৈছে। এই ঘটনা সন্দৰ্ভত মন্ত্ৰী পীযুষ হাজৰিকাই প্ৰতিক্ৰিয়া প্ৰকাশ কৰি এয়া অভিসন্ধি বুলি মন্তব্য কৰে। এই কাৰ্যত জড়িত লোকসকলক কৰায়ত্ত কৰিবলৈ অসম আৰক্ষীয়ে তদন্ত অব্যাহত ৰাখিছে বুলিও তেওঁ উল্লেখ কৰে।

০০০০০০

বিজেপিৰ কাৰ্যকৰী সভাপতি নীতিন নবীন দলৰ নতুন ৰাষ্ট্ৰীয় সভাপতি হোৱাটো নিশ্চিত হৈছে। আজি আনুষ্ঠানিকভাৱে নতুন ৰাষ্ট্ৰীয় সভাপতি হিচাপে তেওঁক নিৰ্বাচনৰ কথা ঘোষণা কৰা হ'ব। নীতিন নবীনৰ সপক্ষে ৩৭ খন মনোনয়ন পত্ৰ লাভ কৰা হৈছিল। সম্প্ৰতি ৰাষ্ট্ৰীয় সভাপতি হিচাপে কাৰ্যনিৰ্বাহ কৰি থকা কেন্দ্ৰীয় মন্ত্ৰী জে পি নাড্ডা, কেন্দ্ৰীয় মন্ত্ৰী অমিত শ্বাহ, ৰাজনাথ সিং, নীতিন গাডকাৰীকে ধৰি বিজেপিৰ সংসদীয় দল পৰিষদৰ অন্যান্য সদস্যসকলে এই পদৰ বাবে নীতিন নবীনৰ নাম প্ৰস্তাৱ কৰিছিল।

ইপিনে, ৰাজ্যত সমাগত বিধানসভা নিৰ্বাচনৰ বাবে বিভিন্ন ৰাজনৈতিক দলে তৎপৰতা অব্যাহত ৰাখিছে। বিজেপিয়ে ফেৱৱাৰীৰ ভিতৰত মিত্ৰতা সম্পৰ্কত সিদ্ধান্ত গ্ৰহণ কৰিব বুলি ইতিমধ্যে মুখ্যমন্ত্ৰী ড° হিমন্ত বিশ্ব শৰ্মাই প্ৰকাশ কৰিছে। শাসনাধিষ্ঠিত দলটোৰ সৈতে অগপ, বি পি এফ আৰু ইউ পি পি এলৰ মিত্ৰতা সম্পৰ্কত শীঘ্ৰেই সিদ্ধান্ত লোৱা হ'ব বুলি মুখ্যমন্ত্ৰীয়ে প্ৰকাশ কৰিছে। ইপিনে, কংগ্ৰেছ দলে বিধানসভা নিৰ্বাচনৰ ৰণকৌশল যুগুত কৰাৰ লগতে সাংগঠনিক স্থিতি শক্তিশালী কৰাৰ লগতে কাইলৈৰ পৰা ৰাজ্যৰ ছটা স্থানত মাণ্ডলিক অভিবৰ্তনৰ আয়োজন কৰিছে। শেহতীয়াকৈ নিখিল ভাৰত কংগ্ৰেছ কমিটীয়ে অসমৰ নিৰ্বাচন পৰিচালনাৰ বাবে নিযুক্তি দিয়া তিনিগৰাকী বিশেষ পৰ্যবেক্ষকে কাইলৈৰ পৰা ছটা স্থানত বৈঠক অনুষ্ঠিত কৰিব। সমাগত নিৰ্বাচনৰ বাবে কালি গুৱাহাটীৰ ৰাজীৱ ভৱনত দলটোৰ বহু প্ৰাৰ্থিত্ব প্ৰত্যাশীৰ সমাগম হয়। কালি সন্ধিয়ালৈকে প্ৰায় ৩০০ গৰাকী প্ৰাৰ্থিত্ব প্ৰত্যাশীয়ে আবেদন দাখিল কৰে। আজি আবেদন পত্ৰ জমা দিয়াৰ শেষ দিন। অসম প্ৰদেশ কংগ্ৰেছ কমিটীৰ কোষাধ্যক্ষ ডাঃ হেমহৰি পেগুৱে প্ৰকাশ কৰা মতে এতিয়ালৈকে ছয় শতাধিক প্ৰাৰ্থিত্ব প্ৰত্যাশীয়ে বিভিন্ন সমষ্টিৰ বাবে আবেদন দাখিল কৰিছে। কালি প্ৰাক্তন মন্ত্ৰী প্ৰণতি ফুকন, বিধায়ক ৰাজেশ আলী চৌধুৰী, প্ৰাক্তন বিধায়ক ৰোজলীনা তিকীকে ধৰি কেইবাগৰাকীও জ্যেষ্ঠ নেতাই আবেদন দাখিল কৰে।

০০০০০০

দক্ষতা বিকাশ আৰু উদ্যমিতা দপ্তৰৰ স্বতন্ত্ৰ ৰাজ্য মন্ত্ৰী জয়ন্ত চৌধাৰীয়ে কালি গোৱালপাৰা জিলাত উপস্থিত হৈ অভিলাষী জিলাখনৰ উন্নয়নমূলক কাম-কাজৰ বুজ লয়। তেওঁ জিলা আয়ুক্তৰ কাৰ্যালয়ত আয়োজিত এখন পৰ্যালোচনা বৈঠকত জিলাখনৰ চৰকাৰী বিভাগসমূহৰ উন্নয়নমূলক কামৰ খতিয়ান লয়। মন্ত্ৰীগৰাকীয়ে গোৱালপাৰাৰ বাপুজী নগৰত থকা আবু আল মজিদ নামৰ লোকজনৰ ছয়াবিনৰ পৰা উৎপাদিত দুগ্ৰজাতীয় খাদ্য সামগ্ৰীসমূহ প্ৰত্যক্ষ কৰাৰ লগতে উন্নত জাতৰ ছাগলী আৰু কুকুৰাৰ পামো পৰিদৰ্শন কৰে। এনেধৰণৰ কাম-কাজে জিলাখনৰ উন্নয়নত অৰিহণা যোগাব বুলি মন্ত্ৰীগৰাকীয়ে উল্লেখ কৰে।

বাইট (জয়ন্ত চৌধাৰী)

কেন্দ্ৰীয় মন্ত্ৰী চৌধাৰীয়ে কালি গুৱাহাটী বিশ্ববিদ্যালয়ত উত্তৰ-পূব আঞ্চলিক ভাৰতীয় দক্ষতা প্ৰতিযোগিতা ২০২৫-২৬ উদ্বোধন কৰে। এই প্ৰতিযোগিতাৰ জৰিয়তে দেশৰ দক্ষতা বিকাশৰ ক্ষেত্ৰত উত্তৰ-পূৰ্বাঞ্চলৰ ৰাজ্যসমূহৰ স্থিতি শক্তিশালী কৰাৰ লক্ষ্য লোৱা হৈছে। ইয়াৰ দ্বাৰা উত্তৰ পূৰ্বাঞ্চলৰ ৮ খন ৰাজ্যৰ যুৱক-যুৱতীসকলক একত্ৰিত কৰা হৈছে। তেওঁলোকে ২৬টা বিভাগৰ দক্ষতা প্ৰতিযোগিতাত অৱতীৰ্ণ হয়। গুৱাহাটী বিশ্ববিদ্যালয়ৰ বিৰিঞ্চি কুমাৰ বৰুৱা প্ৰেক্ষাগৃহত এই প্ৰতিযোগিতা অনুষ্ঠিত হৈছে। অনুষ্ঠানত দিয়া ভাষণত কেন্দ্ৰীয় মন্ত্ৰীগৰাকীয়ে উত্তৰ পূৰ্বাঞ্চলৰ উন্নয়নত যুৱক-যুৱতীসকলৰ দক্ষতা বিকাশৰ গুৰুত্বৰ বিষয়ে আলোকপাত কৰা হয়।

০০০০০০

কোকৰাঝাৰ জিলাৰ কাৰিগাঁৱৰ গৌৰীনগৰত কালি নিশা গৰু চোৰৰ সন্দেহত ৫ জন লোকক গণপ্ৰহাৰৰ ঘটনা সংঘটিত হয়। এই আক্ৰমণত এজন লোকৰ মৃত্যু হোৱাৰ লগতে ৪ জন লোক গুৰুতৰভাৱে আহত হয়। আৰক্ষীৰ সূত্ৰই প্ৰকাশ কৰা অনুসৰি জিলাখনৰ আওদাং অঞ্চলত পথ নিৰ্মাণৰ কামত জড়িত থকা শ্ৰমিককেইজন কোকৰাঝাৰলৈ এখন চাৰিচকীয়া বাহনেৰে উভতি যোৱাৰ সময়ত এই ঘটনা সংঘটিত হয়। গৌৰীনগৰৰ মাচিং ৰোড অঞ্চলত শ্ৰমিককেইজন গৈ থকা বাহনখন এটা স্থানীয় লোকৰ দলে আগচি ধৰি গৰু চোৰৰ সন্দেহত আক্ৰমণ কৰে। পাছত কোকৰাঝাৰ আৰক্ষীৰ দল ঘটনাস্থলিত উপস্থিত হৈ পৰিস্থিতি নিয়ন্ত্ৰণ কৰে। আক্ৰমণত মৃত্যু হোৱা শ্ৰমিকজন চিকনা জৱহলাউ বিছমিত বুলি জানিব পৰা গৈছে। গুৰুতৰভাৱে আঘাতপ্ৰাপ্ত প্ৰভাত ব্ৰহ্মা, জুব্বাজ ব্ৰহ্মা, সুনীল মুৰ্মু আৰু মহেশ মুৰ্মুক কোকৰাঝাৰ হাস্পাতালত ভৰ্তি কৰোৱা হয়। ইয়াৰে প্ৰভাত ব্ৰহ্মাৰ অৱস্থা সংকটজনক বুলি আমাৰ কোকৰাঝাৰৰ সংবাদদাতাই জনাইছে। কোকৰাঝাৰৰ বিধায়ক লৰেন্স ইছলাৰীয়ে এই ঘটনাক গৰিহণা দি ইয়াৰ উচিত তদন্তৰ লগতে দোষীৰ বিৰুদ্ধে কঠোৰ ব্যৱস্থা গ্ৰহণৰ আশ্বাস দিছে।

০০০০০০

কাছাৰ আৰক্ষীয়ে মাদকদ্রব্য বিৰোধী অভিযান চলাই কালি কাছুদাৰাম অঞ্চলৰ পৰা বুজন পৰিমাণৰ মাদক দ্ৰব্যসহ এজন লোকক আটক কৰে। জব্দ কৰা মাদকদ্রব্যখিনিৰ বজাৰ মূল্য প্ৰায় ২ কোটি টকা বুলি আৰক্ষীয়ে জনাইছে। এই সংক্ৰান্তত আৰক্ষীয়ে লোকজনক সোধাপোছা কৰিছে।

ডিব্ৰুগড়ৰ চাবুৱা আৰক্ষীয়েও কালি অভিযান চলাই হাতীআলি টীয়হজলিয়া গাঁৱৰ দীপজ্যোতি গগৈ নামৰ লোকজনৰ বাসগৃহৰ পৰা বহু পৰিমাণৰ ভাঙৰ পেকেট জব্দ কৰে। আৰক্ষীয়ে এই সংক্ৰান্তত লোকজনক আটক কৰি জেৰা অব্যাহত ৰাখিছে।

০০০০০০

জাগীৰোডৰ জোনবিলৰ পাৰত পৰহিলৈৰ পৰা ২৪ জানুৱাৰীলৈ তিনিদিনীয়া কাৰ্যসূচীৰে ঐতিহাসিক গোভা দেওৰজাৰ পৰম্পৰাগত জোনবিল মেলা অনুষ্ঠিত হ'ব। মেলা সমিতিয়ে ইতিমধ্যে ইয়াৰ বাবে প্ৰস্তুতি চলাইছে। প্ৰতিবছৰৰ দৰে এইবাৰো বিভিন্ন জাতি-জনগোষ্ঠীৰ লোকৰ সমন্বয়ৰ ভূমি জোনবিলৰ পাৰত পাহাৰ-ভৈয়ামৰ সম্প্ৰীতিৰ নিদৰ্শন দেখিবলৈ পোৱা যাব। পৰহিলৈ পুৱা পতাকা উত্তোলন আৰু মাংগলিক অনুষ্ঠানৰ লগতে তিৱা জাতীয় জীৱনৰ সৈতে জড়িত গৃহ মুকলি কৰা হ'ব। সেইদিনাই পাহাৰৰ মামা-মামীসকল সামগ্ৰী বিনিময়ৰ বাবে মেলালৈ আহিব। ২৩ জানুৱাৰীৰ কাহিলী পুৱাতে ঐতিহাসিক বিনিময় প্ৰথাৰে হাট মুকলি কৰা হ'ব। ইয়াৰ পাছতে জোনবিলৰ পাৰত সমূহীয়া মাছ ধৰা পৰ্ব অনুষ্ঠিত হ'ব। কাৰ্যসূচীৰ অংশ হিচাপে মধ্য অসমৰ পৰম্পৰাগত তিৱাসকলৰ ৰাজ দৰবাৰত ২২ গৰাকী তিৱা ৰজাক মুখ্যমন্ত্ৰী ড° হিমন্ত বিশ্ব শৰ্মাই ৰাজভাট্টা প্ৰদান কৰিব। ইয়াৰ লগতে তিৱা আৰু অসমীয়া ভাষাৰ কবি সন্মিলন, বিভিন্ন নৃত্য-গীতৰ কাৰ্যসূচী আৰু সুস্বাদু খাদ্যৰ মেলা অনুষ্ঠিত হ'ব। এই মহোৎসৱৰ প্ৰস্তুতি সন্দৰ্ভত এগৰাকী উদ্যোক্তাই এইদৰে কয় -

বাইট

০০০০০০

ৰাজ্যখনৰ অন্যতম ৰেডিঅ' শ্ৰোতা সংঘ- অনাতাঁৰ মৰম আকলুৱা পৰিয়ালৰ পঞ্চম বাৰ্ষিক প্ৰতিষ্ঠা দিৱসৰ সৈতে সংগতি ৰাখি আজি আকাশবাণীৰ সৈতে জড়িত কেইবাগৰাকীও ব্যক্তি আৰু শ্ৰোতাক বাঁটা প্ৰদান কৰা হ'ব। আকাশবাণী গুৱাহাটী কেন্দ্ৰৰ ঘোষিকা কৰবী হাজৰিকা, ডিব্ৰুগড় কেন্দ্ৰৰ ঘোষিকা ৰীতা গগৈ বৰা, যোৰহাট কেন্দ্ৰৰ ঘোষক দিগন্ত বৰা আৰু তেজপুৰ কেন্দ্ৰৰ ঘোষক ত্ৰৈলোক্য বৰাক বিশেষ বাঁটা প্ৰদান কৰা হ'ব। ডিব্ৰুগড় কেন্দ্ৰৰ অৱসৰপ্ৰাপ্ত ঘোষক ৰূপজ্যোতি দুৱৰাক অনুষ্ঠান প্ৰয়োজনাৰ বাঁটা আৰু যুৱ সাংবাদিক নিৰঞ্জন দাসক আন দুটা বাঁটা প্ৰদান কৰা হ'ব। কৰ্ণশিল্পী সংগীতা বৰঠাকুৰক ছৈয়দ ছাদুল্লা সোঁৱৰণী বাঁটা আৰু সুৰকাৰ-গীতিকাৰ ৰাজেন গোহাঁইক

জুবিন গাৰ্গ সোঁৱৰণী বাঁটা প্ৰদান কৰা হ'ব। বিশ্বনাথৰ শৰৎ দুৱৰা, ধেমাজিৰ মাছখোৱাৰ অজিত দিহিঙ্গীয়া আৰু যোৰহাটৰ জাঁজীৰ দিনেশ শৰ্মাক অনুৰাগী শ্ৰোতা বন্ধু বাঁটা প্ৰদান কৰা হ'ব। ধেমাজিৰ মাছখোৱাৰ জোৰকটা সময়য় সংঘৰ প্ৰাংগণত আয়োজিত অনুষ্ঠানত আজি এই বাঁটাসমূহ আনুষ্ঠানিকভাৱে প্ৰদান কৰা হ'ব।

০০০০০০

আজি গুৱাহাটীৰ পৰা প্ৰকাশিত দৈনিক বাতৰি কাকতসমূহৰ প্ৰথম পৃষ্ঠাত মুখ্যমন্ত্ৰী ড॰ হিমন্ত বিশ্ব শৰ্মা ছুইজাৰলেণ্ডত উপস্থিত হোৱাৰ বাতৰিটোৱে বিশেষ গুৰুত্ব লাভ কৰিছে। বিশ্বৰ সৰ্ববৃহৎ অতিশয় কাৰ্যকৰী বাণিজ্যিক সন্মিলন ৱৰ্ল্ড ইক'নমিক ফ'ৰামৰ বাৰ্ষিক সন্মিলনত প্ৰথমবাৰৰ বাবে অসমে অংশগ্ৰহণ কৰিছে। ১৯ জানুৱাৰীৰ পৰা ২৩ জানুৱাৰীলৈ পাঁচদিনীয়াকৈ অনুষ্ঠিত ৱৰ্ল্ড ইক'নমিক ফ'ৰামত ৰাজ্যৰ মুখ্যমন্ত্ৰীগৰাকীয়ে অসমৰ বিনিয়োগ, অৰ্থনীতি আদিকে ধৰি অসমৰ সৰ্বাংগীণ উন্নয়নৰে জড়িত ভিন্ন বিষয়ত আলোচনা সত্ৰত মিলিত হ'ব আৰু একাধিক বুজাবুজি চুক্তিত স্বাক্ষৰ কৰিব। মুখ্যমন্ত্ৰী ড॰ শৰ্মাই এই সন্মিলনত বিশ্বৰ শীৰ্ষস্থানীয়, উন্নত দেশৰ ৰাষ্ট্ৰপ্ৰধান, বৃহৎ বহুজাতিক কোম্পানী, বিশ্ববেংক, আন্তঃৰাষ্ট্ৰীয় মুদ্রানিধি, বিশ্ব বাণিজ্য সংস্থাৰ মুৰব্বী আদিৰ সৈতে সাক্ষাতত মিলিত হ'ব। আমাৰ অসম, অসমীয়া প্ৰতিদিন, ডি টাইমচ অব ইণ্ডিয়া, নিয়মীয়া বাৰ্তা, দৈনিক জনমভূমিকে ধৰি প্ৰায়কেইখন কাকততে এই বাতৰিটোৱে প্ৰথমপৃষ্ঠাৰ শিৰোনাম দখল কৰিছে। বিজেপিৰ ৰাষ্ট্ৰীয় সভাপতিক লৈ জল্পনা কল্পনাৰ অন্ত পৰিল। বিনা প্ৰতিদ্বন্দ্বিতাবে দলটোৰ ৰাষ্ট্ৰীয় সভাপতি হিচাপে নিৰ্বাচিত হল নীতিন নৰীন। আন কাকতসমূহৰ লগতে দি চেণ্টিনেল কাকতত এই বাতৰিটোৱে প্ৰথমপৃষ্ঠাত স্থান লাভ কৰিছে। প্ৰয়াত জুবিন গাৰ্গ আৰু শিল্পীগৰাকীৰ পৰিয়ালবৰ্গক লৈ সামাজিক মাধ্যমত আপত্তিজনক পোষ্ট দিয়াৰ অপৰাধত কালি মহানগৰ আৰক্ষীয়ে শিখা শৰ্মা নামৰ এগৰাকী ফেচবুক ব্যৱহাৰকাৰী মহিলাক গ্ৰেপ্তাৰ কৰি দুদিনৰ বাবে আৰক্ষীৰ জিম্মাত লৈছে। এই বাতৰিটোৱে দৈনিক অগ্ৰদূত, দি আচাম ট্ৰিবিউন, দৈনিক অসমক, অসমীয়া খবৰকে ধৰি আটাইকেইখন কাকততে প্ৰথম পৃষ্ঠাত শিৰোনাম দখল কৰিছে। গংগা ব্ৰহ্মপুত্ৰ মোহনা অঞ্চলত ঘটী ভৌগোলিক পৰিৱৰ্তনৰ বাবে সমগ্ৰ অঞ্চলটো ক্ৰমাত বৃহত প্ৰাকৃতিক দুৰ্যোগৰ দিশে আগবাঢ়িছে বুলি বিশ্ববিখ্যাত নেচাৰ আলোচনীয়ে এক উদ্বেগজনক প্ৰতিবেদন প্ৰকাশ কৰা বাতৰিটোক অসমীয়া প্ৰতিদিন কাকতে আচুতীয়াকৈ প্ৰথমপৃষ্ঠাত প্ৰকাশ কৰিছে।

০০০০০০

ৰাজ্যৰ বহুকেইখন জিলাৰ লগতে মাজুলী জিলাত কালিৰে পৰা জাপানীজ এনকেফেলাইটিছৰ প্ৰতিষেধক অভিযান আৰম্ভ হৈছে। এই অভিযানত ১৫ৰ পৰা ৬৫ বছৰ বয়সৰ লোকসকলক সামৰি লোৱা হৈছে। জিলাখনৰ ৭২ হাজাৰ প্ৰাপ্তবয়স্ক লোকক এই সম্পূৰ্ণভাৱে বিনামূলীয়া, নিৰাপদ প্ৰতিষেধক প্ৰদান কৰা হ'ব।

চৰাইদেউ জিলাতো কালিৰে পৰা জাপানীজ এনকেফেলাইটিছৰ প্ৰতিষেধক অভিযান আৰম্ভ হৈছে। জিলাখনৰ স্বাস্থ্য বিভাগৰ উদ্যোগত আয়োজিত এই অভিযানৰ মূল লক্ষ্য হৈছে ১৫ৰ পৰা ৬৫ বছৰ বয়সৰ লোকসকলক এই ৰোগৰ পৰা সুৰক্ষিত কৰা। এই অভিযান ৩ সপ্তাহ ধৰি ধাৰাবাহিকভাৱে চলিব বুলি জিলা যুটীয়া স্বাস্থ্য সঞ্চালকে সদৰি কৰিছে। জিলাখনৰ মুঠ ২ লাখ ২১ হাজাৰ ২৮০ গৰাকী লোকক এই টীকা প্ৰদানৰ লক্ষ্য লোৱা হৈছে। জিলাখনৰ সকলো চৰকাৰী স্বাস্থ্য প্ৰতিষ্ঠান, উপ-স্বাস্থ্য কেন্দ্ৰ আৰু নিৰ্ধাৰিত টীকাকৰণ স্থানসমূহৰ উপৰিও গাঁৱে-ভূঞে বিশেষ শিবিৰৰ জৰিয়তে টীকা প্ৰদান কৰা হ'ব।

০০০০০০

ডিব্ৰুগড়ৰ বিশিষ্ট ব্যৱসায়ী, মোহিনীজ নামৰ ব্যৱসায়িক প্ৰতিষ্ঠানৰ স্বত্বাধিকাৰী নন্দ কিশোৰ মৰ্ডানীৰ কালি নিজা বাসভৱনত দেহাৱসান ঘটে। মৃত্যুৰ সময়ত তেওঁৰ বয়স হৈছিল ৭৫ বছৰ। বিভিন্ন সামাজিক অনুষ্ঠানৰ সৈতে জড়িত ব্যৱসায়ীগৰাকীৰ মৃত্যুত বিভিন্নজনে শোক প্ৰকাশ কৰিছে। টোকিডিঙ্গি ৰাজহুৱা শ্মশানত আজি তেওঁৰ অন্ত্যেষ্টিক্ৰিয়া সম্পন্ন কৰা হ'ব।

০০০০০০

বতৰৰ বতৰা-

স্থানীয় বতৰৰ আগলি বতৰা অনুসৰি অহা ২৪ ঘণ্টাত গুৱাহাটী আৰু ইয়াৰ উপকণ্ঠ অঞ্চলত পুৱাৰ ভাগত ঘন কুঁৱলী পৰাৰ আৰু পাছলৈ বতৰ আংশিকভাৱে ডাৱৰীয়া হোৱাৰ সম্ভাৱনা আছে। আজি গুৱাহাটীৰ তাপমাত্ৰা সৰ্বোচ্চ

২৭ ডিগ্রী ছেলছিয়াছ আৰু সৰ্বনিম্ন ১৪ ডিগ্রী ছেলছিয়াছ হ'ব পাৰে বুলি বৰঝাৰৰ আঞ্চলিক বতৰ বিজ্ঞান কেন্দ্ৰই আগজাননী দিছে।

এই সময়ছোৱাত অসম, মেঘালয়, নাগালেণ্ড, মণিপুৰ, মিজোৰাম, আৰু ত্ৰিপুৰাৰ বতৰ শুকান হোৱাৰ আৰু অৰুণাচল প্ৰদেশৰ কেতবোৰ স্থানত পাতলীয়া বৰষুণ হোৱাৰ সম্ভাৱনা আছে বুলি বতৰ বিজ্ঞান কেন্দ্ৰই আগলি বতৰা দিছে।

০০০০০০

সমাপ্ত